

प्रमुख गतिविधिहरू :

१. उपकुलपतिद्वारा पदभार ग्रहण :

काठमाडौं विश्वविद्यालयका नवनियुक्त उपकुलपति डा. रामकण्ठ माकजु श्रेष्ठले २०६९ पुस १ गते आफ्नो पदभार ग्रहण गर्नुभयो । उहाँलाई विश्वविद्यालयका पदाधिकारी, प्राध्यापक तथा कर्मचारीहरूले स्वागत गरेका थिए । उहाँलाई कुलपति एवं प्रधानमन्त्री डा. बाबुराम भट्टराईले २०६९ मङ्सिर २७ गते उपकुलपति पदमा नियुक्त गर्नुभएको थियो ।

स्वागत समारोहलाई सम्बोधन गर्दै नवनियुक्त उपकुलपति डा. माकजुले संस्थापक उपकुलपति डा. सुरेशराज शर्माले सुरु गर्नुभएको अभियानलाई अघि बढाउँदै विश्वविद्यालयलाई विश्वस्तरमा पुऱ्याउन आफू कटिबद्ध रहेको कुरा बताउनुभयो । उहाँले विद्यार्थीहरूको हितलाई केन्द्रमा राखेर प्राज्ञिक क्रियाकलापहरू सञ्चालन गर्नुपर्ने, अनुसन्धानमा जोड दिनुपर्ने, आर्थिक स्रोत जुटाउनुपर्ने आदि जिम्मेवारी आफूले बहन गरेको हुँदा आ-आफ्नो क्षेत्रबाट सबैको सहयोग प्राप्त हुने विश्वास व्यक्त गर्नुभयो । कुनै समस्या उत्पन्न भए सम्बन्धित पक्षसँग तत्काल वार्ता गरी समाधान गर्नुपर्ने विचारपनि उहाँले व्यक्त गर्नुभयो ।

पदभार ग्रहण गर्ने क्रममा उपकुलपति डा. माकजुले शिक्षाक्षेत्रमा अतुलनीय भूमिका खेल्नुभएका र २१ वर्षसम्म विश्वविद्यालयको नेतृत्व ग्रहण गरेर काठमाडौं विश्वविद्यालयलाई अहिलेको स्थानसम्म ल्याउनुभएका संस्थापक उपकुलपति डा. सुरेशराज शर्माप्रति कृतज्ञता ज्ञापन समारोह भव्यताका साथ सम्पन्न गर्नुपर्ने भनाइ पनि राख्नुभएको थियो ।

समारोहमा परीक्षा नियन्त्रक डा. पुष्पराज अधिकारी, स्कूल अफ इन्जिनियरिङका डिन डा. भोला थापा, स्कूल अफ साइन्सका डिन डा. पन्ना थापा र स्थानीय वासिन्दा एवं जग्गादाताका तर्फबाट पृथ्वी थापाले स्वागत मन्तव्य व्यक्त गर्नुभएको थियो । प्रमुख प्रशासकीय अधिकृत मुकुन्दप्रसाद उपाध्यायले स्वागत समारोहको सञ्चालन गर्दै नवनियुक्त उपकुलपति डा. माकजुको सङ्क्षिप्त परिचय प्रस्तुत गर्नुभएको थियो ।

त्यसरी नै पुस २ गते बालकुमारी हातामा पनि नवनियुक्त उपकुलपतिज्यूलाई स्वागत गरिएको थियो । त्यस अवसरमा विश्वविद्यालयभित्रका सबै स्कूलका डिनज्यूहरूको उपस्थिति रहेको थियो । २०६९ पुष २४ गते बसेको कार्यकारी परिषद्को बैठकले संस्थापक उपकुलपतिलाई कृतज्ञता तथा नवनियुक्त उपकुलपतिलाई बधाई दिने निर्णय समेत गरेको छ ।

२. पत्रकारसँग भेटघाट :

काठमाडौं विश्वविद्यालयका नवनियुक्त उपकुलपति डा. रामकण्ठ माकजु श्रेष्ठले २०६९ पुस ३ गते सी. भी. रमण अडिटोरियममा पत्रकारहरूसँग भेटघाट गर्नुभयो । सो अवसरमा उहाँले सम्बोधन गर्दै हरेक वर्षको दीक्षान्त समारोहअगाडि पत्रकार भेटघाट कार्यक्रम गर्ने गरेको भए पनि यस पटकको अठारौं दीक्षान्त समारोह हुनुभन्दा पहिले संस्थापक उपकुलपतिज्यूले राजिनामा दिइसक्नुभएको र नयाँ उपकुलपतिको नियुक्ति भइनसकेको अवस्था रहेको हुनाले पत्रकार भेटघाट हुन नसकेको हुँदा पत्रकारसँग भेटघाट गर्ने कार्यक्रमको आयोजना गरिएको बताउनुभयो । उहाँले आफूलाई उपकुलपति पदमा नियुक्त गर्नुभएकोमा कुलपतिज्यूप्रति हार्दिक कृतज्ञता व्यक्त गर्दै सिफारिस समितिप्रति आभार व्यक्त गर्नुभयो । विश्वविद्यालयको स्थापनामा सक्रिय भूमिका खेलेर २१ वर्षसम्म उपकुलपतिको कार्यभार बहन गर्नुभएको र विश्वविद्यालयलाई हालको उचाइसम्म ल्याइसकेपछि राजिनामा प्रस्तुत गरेर कुनै पनि संस्थालाई अघि बढाउन नयाँ पुस्तामा नेतृत्व हस्तान्तरण गर्नुपर्छ भन्ने आदर्श कायम गर्नुभएकोमा संस्थापक उपकुलपतिज्यूप्रति पनि उहाँले कृतज्ञता व्यक्त गर्नुभयो ।

उहाँले भन्नुभयो – काठमाडौं विश्वविद्यालयका सन्दर्भमा सञ्चार-जगतले सकारात्मक भूमिका खेल्ने गरेको छ । राष्ट्रिय समाजलाई सकारात्मक दिशाबोध गराउन सञ्चार-जगतले अहम् भूमिका खेल्ने हुँदा राम्रोलाई राम्रो र नराम्रोलाई नराम्रो भन्नुपर्ने आदर्शको पालना सञ्चार-जगतले पनि गर्नेछ भन्ने कुरामा हामी विश्वस्त छौं र रचनात्मक सल्लाह-सुझावको सदैव अपेक्षा गर्दछौं । यस विश्वविद्यालयलाई मुलुकको राष्ट्रिय शैक्षिक गौरवका रूपमा अन्तर्राष्ट्रिय क्षेत्रमा सुपरिचित गराउनुपर्ने दायित्व तपाईं-हामी सबैको भएको हुँदा यसका लागि सकारात्मक सहयोगको अपेक्षा पनि गर्दछौं । विश्वविद्यालयसम्बन्धी समाचारका लागि हामी सधैं तपाईंहरूलाई सहायता गर्न तयार रहनेछौं ।

३. अभिनन्दन तथा सम्मान :

धुलिखेल नगरपालिका क्षेत्रभित्रका विभिन्न सङ्घसंस्थाहरूबाट सामूहिक रूपमा विशेष कार्यक्रमको आयोजना गरेर संस्थापक उपकुलपति डा. सुरेशराज शर्मालाई नागरिक अभिनन्दन तथा नवनिर्वाचित उपकुलपति डा. रामकण्ठ माकजु श्रेष्ठलाई स्वागत-सम्मान गरियो । गत पुस २० गते शुक्रवार आयोजित सम्मान समारोहमा विश्वविद्यालयको मूल गेटअगाडि नौवटा सामाजिक संस्थाहरूले डा. शर्मालाई अभिनन्दनपत्र तथा डा. माकजुलाई सम्मान समर्पण गरेका थिए । मूल गेटदेखि एक किलोमिटर दूरीसम्म पैदलयात्रा गराई उहाँहरूलाई स्थानीय बासिन्दाले किरिट, फूलमाला, खादा, पुष्पगुच्छा आदि अर्पण गरेका थिए । त्यसपछि धुलिखेल अस्पताल चोकबाट स्वागत गरी उहाँहरूलाई चोच्छेटोल, नारायण मन्दिर, वटोल हुँदै सरस्वती बजारसम्म पैदलयात्रा गराइएको थियो । त्यस बखत पनि सडकका दायाँबायाँ उपस्थित जनसमुदायले उहाँहरूलाई पुष्पगुच्छा आदिले स्वागत गरेका थिए । सरस्वती बजारमा आयोजित समारोहमा धुलिखेलका वरिष्ठ समाजसेवी रामचन्द्र घिनाङ्जुले उहाँहरूलाई सगुन तथा सम्मानपत्र समर्पण गर्नुभएको थियो । कार्यक्रममा विश्वविद्यालय संरक्षण समितिका अध्यक्ष दमननाथ दुङ्गना, संरक्षण समितिका सदस्य बेलप्रसाद श्रेष्ठ, धुलिखेल नगरपालिकाका कार्यकारी अधिकृत श्रीगणेश नेपाली, समाजसेवी श्री चुनियालाल माकजु, श्री पृथ्वी थापा, श्री अशोक व्यान्जु, श्रीसुदर्शन श्रेष्ठ, श्री अनमोल श्रेष्ठ आदिले संस्थापक उपकुलपति डा. शर्मा र नवनिर्वाचित उपकुलपति डा. माकजुको योगदानका विषयमा चर्चा गर्नुभएको थियो भने श्रीजा पोखरेलले कवितावाचन गर्नुभएको थियो । सम्मान ग्रहण गरिसकेपछि नवनिर्वाचित उपकुलपति डा. माकजुले काठमाडौं विश्वविद्यालयमा राजनीति भित्रिन नदिन र धुलिखेललाई विश्वको नमुना सहर बनाउन आफू सक्रिय हुने बताउनुभएको थियो । संस्थापक उपकुलपति डा. शर्माले परिश्रम गर्ने बानी, चोखो मन र पवित्र उद्देश्यका कारणले नै काठमाडौं विश्वविद्यालयलाई हालको अवस्थामा ल्याउन सकेको बताउनुभएको थियो ।

४. उपकुलपतिबाट राम्रो चरित्र र असल संस्कारमा जोड

उपकुलपति डा. रामकण्ठ माकजु श्रेष्ठले हामीले कति विद्यार्थी उत्पादन गर्छौं भन्नुभन्दा कस्ता विद्यार्थी उत्पादन गर्छौं भन्ने कुरामा सचेत हुनु आवश्यक रहेको बताउनुभएको छ । गत पुस १९ गते काभ्रे जिल्लाको होक्सेमा अवस्थित जनता माध्यमिक विद्यालयको हौरक महोत्सवमा विशेष अतिथिका रूपमा सम्बोधन गर्दै उहाँले भन्नुभयो – ‘परीक्षामा उत्तीर्ण हुने गरी दिने शिक्षाका साथसाथै विद्यार्थीहरूलाई गरिखान सक्ने सीप पनि दिनुपर्छ । राम्रो चरित्र र असल संस्कार पनि दिनुपर्छ । शिक्षा दिँदा सीप, चरित्र र संस्कार पनि दिन सक्त्यो भने शिक्षक र विद्यालयको वास्तविक मर्यादा कायम रहन्छ । हामी जुन ठाउँमा बसेका छौं र जुन ठाउँमा हामीले गरिखानुपर्ने हुन्छ, त्यसैअनुकूलको शिक्षा दिन सक्नु नै हाम्रो सफलता हो । जुन ठाउँका लागि जस्तो खालको सीपको आवश्यकता पर्छ, त्यस्तै खालको सीप त्यस ठाउँका मान्छेलाई दिन सक्त्यो भने मात्रै शिक्षा दिनुको उद्देश्य सार्थक हुन्छ ।’

समारोहमा सम्माननीय राष्ट्रपति डा. रामवरण यादव प्रमुख अतिथि हुनुहुन्थ्यो ।

५. सम्बन्धनप्रदत्त कलेजका प्रतिनिधिहरूसँग भेटघाट :

उपकुलपति डा. रामकण्ठ माकजु श्रेष्ठले विभिन्न मितिमा विश्वविद्यालयबाट सम्बन्धनप्रदत्त कलेजका अध्यक्ष, प्राचार्य तथा प्रतिनिधिहरूसँग भेटवार्ता गर्नुभयो । त्यस अवसरमा उहाँले सम्बन्धनप्रदत्त कलेजका बारेमा प्रतिनिधिहरूबाट जानकारी लिनुभएको थियो । भेटघाटमा अफिलिएसन अफेयर्सका डाइरेक्टर डा. सञ्जयनाथ खनालको पनि उपस्थिति रहेको थियो ।

६. संरक्षण समितिको बैठक सम्पन्न :

काठमाडौं विश्वविद्यालय संरक्षण समितिको बैठक समितिका अध्यक्ष श्री दमननाथ दुङ्गनाको अध्यक्षतामा २०६९ पुस १८ गते काठमाडौं विश्वविद्यालयको ललितपुरस्थित म्यानेजमेन्ट हातामा सम्पन्न भयो । बैठकमा आजीवन सदस्य डा. सुरेशराज शर्मा, डा. सीताराम अधिकारी, श्री रमेशनाथ दुङ्गेल एवं सदस्य श्री कृष्णबहादुर मानन्धरको उपस्थिति थियो । बैठकमा उपकुलपति डा. रामकण्ठ माकजु श्रेष्ठ र रजिस्ट्रार डा. भद्रमान तुलाधर पनि उपस्थित हुनुहुन्थ्यो ।

७. संस्थापक उपकुलपति पुरस्कृत :

संस्थापक उपकुलपति डा. सुरेशराज शर्मा भद्रकुमारी घले समाजसेवा पुरस्कारबाट पुरस्कृत हुनुभएको छ । पुस २८ गते काठमाडौंमा भद्रकुमारी घले सेवा सदनबाट आयोजित विशेष समारोहमा नेपाल प्रज्ञाप्रतिष्ठानका कुलपति बैरागी काइँलाले उहाँलाई नगद पुरस्कारसहित ताम्रपत्र समर्पण गर्नुभएको थियो ।

८. अभिभाषण :

रजिस्ट्रार डा. भद्रमान तुलाधरले २०६९ पुस २५ गते "How Google Works Mathematics Behind the Search Engines" विषयकमा अभिभाषण दिनुभयो । कार्यक्रम स्कूल अफ साइन्स, नेचुरल साइन्सेज विभागमा आयोजना गरिएको थियो ।

९. पुस्तक सार्वजनिक :

व्यवस्थापन सेवा महाशाखाका प्रमुख मुकुन्दप्रसाद उपाध्यायद्वारा लिखित सातौं कृति 'आध्यात्मिक क्षितिजमा टहल्दा' (आध्यात्मिक निबन्धसङ्ग्रह) गत पुस ५ गते सार्वजनिक गरिएको छ । संस्थापक उपकुलपति डा. सुरेशराज शर्मा, रजिस्ट्रार डा. भद्रमान तुलाधर, परीक्षा नियन्त्रक डा. पुष्पराज अधिकारी, डिनहरू डा. पन्ना थापा र डा. भोला थापा, सम्बन्धन निर्देशक डा. सञ्जयनाथ खनाल, सभासद् श्री बेलप्रसाद श्रेष्ठ, प्राध्यापकहरू र प्रशासनिक कर्मचारीहरू, अन्य समाजसेवी, बुद्धिजीवी, सञ्चारकर्मी आदिको सहभागिता रहेको एक समारोहमा प्रमुख अतिथिका रूपबाट स्वामी आनन्द अरुणले पुस्तक सार्वजनिक गर्दै कृतिकारलाई विद्रोही सन्तका रूपमा चित्रण गर्नुभएको थियो । पुस्तकका विषयमा विश्वहिन्दू महासङ्घका केन्द्रीय अध्यक्ष दामोदर गौतम र आध्यात्मिक चिन्तक डा. चिन्तामणि योगीले टिप्पणी गर्नुभएको थियो । समारोहमा कृतिकार उपाध्यायले कृति लेख्दा हुने अनुभूतिका विषयमा चर्चा गर्नुभयो ।

कार्यक्रमको आयोजना शब्दयात्रा प्रकाशनले गरेको थियो । पुस्तक १२८ पृष्ठको छ ।

१०. विदेश भ्रमण :

विश्वविद्यालयका निम्न पदाधिकारी एवं शिक्षकहरूले निम्न मिति तथा स्थानमा विभिन्न क्रियाकलापका लागि भ्रमण गर्नुभयो । उक्त भ्रमणलाई मितिअनुसारको क्रममा राखिएको छ ।

Name	Post	School / Dept	Place	Purpose	From	To
Dr. Sagar Raj Sharma	Associate Prof	SOA	China	Confucius Institute Global Conference	14-Dec-12	22-Dec-12
Dr. Trailok Raj Aryal	Director	Confucius Institute	China	Confucius Institute Global Conference	14-Dec-12	21-Dec-12
Dr. Bim P. Shrestha	Associate Prof.	SOE, ME	Bangladesh	Regional Meeting of JICA	17-Dec-12	20-Dec-12
Mr. Sujan Adhikary	Lecturer	SOE, E&E	Dhaka, Bangladesh	Conference	19-Dec-12	24-Dec-12
Mr. Manoj Shakya	Asst. Prof	SOE, CE	Bangladesh	Programming Contest	3-Jan-13	7-Jan-13
Dr. Bhola Thapa	Dean	SOE	Bhutan	Curriculum Development AID	6-Jan-13	10-Jan-13
Dr. Bhupendra Bimal Chhetri	Program Manager	Renewable Nepal Project	Bhutan	Curriculum Development AID	6-Jan-13	10-Jan-13
Mr. Bhupal Govinda Shrestha	Asst. Prof	SOS, Biotech	Germany	Post Doctoral Training	6-Jan-13	5-Jul-13
Mrs. Pooja Manandhar	Lecturer	SOS	Spain	Staff Mobility	7-Jan-13	8-Feb-13
Mr. Sushil Shrestha	Lecturer	SOE, CE	India	Conference	8-Jan-13	12-Jan-13

११. १५ औं अभिभावक दिवस :

काठमाडौं युनिभर्सिटी हाइस्कूलको १५ औं अभिभावक दिवस २०६९ पुस १४ गते विभिन्न कार्यक्रमहरूको आयोजना गरी सम्पन्न भयो । विश्वविद्यालयका उपकुलपति डा. रामकण्ठ माकजु श्रेष्ठको प्रमुख आतिथ्यमा सम्पन्न उक्त कार्यक्रममा विश्वविद्यालय तथा धुलिखेल अस्पतालका पदाधिकारी तथा त्यस भेगका समाजसेवीहरूको उपस्थिति रहेको थियो । कार्यक्रममा स्कूलका प्रिन्सिपल श्री तेजेन्द्र राजभण्डारी, डा. चिन्तामणि योगी लगायतका वक्ताहरूले बोल्नुभएको थियो भने विद्यार्थीहरूले सांस्कृतिक कार्यक्रम प्रदर्शन गरेका थिए ।

१२. निधन :

काठमाडौं विश्वविद्यालय, स्कुल अफ मेडिकल साइन्सेज अन्तर्गत फिजियोलोजी विभागका प्रोफेसर डा. शशी एल. मल्लिकको २०६९ पुस १८ गते हृदयघातका कारण निधन भयो । उहाँ एक सातादेखि विरामी हुनुहुन्थ्यो । सन् २००४ देखि विश्वविद्यालय सेवामा संलग्न डा. मल्लिकका दुई छोरीहरू छन् । नयाँ दिल्ली, भारतनिवासी उहाँ ७५ वर्षकी हुनुहुन्थ्यो । डा. मल्लिकको पशुपतिस्थित आर्यघाटमा पुस १९ गते अन्तिम संस्कार गरिएको थियो ।

१३. प्रवचन :

सी. भी. रमण अडिटोरियममा पुस २५ गते बुधबार 'मूल्य-मान्यतामा आधारित शिक्षा' विषयमा प्रवचन कार्यक्रमको आयोजना गरियो । उक्त कार्यक्रममा हिन्दूदर्शनका व्याख्याता, आध्यात्मिक चिन्तक तथा लेखक डा. चिन्तामणि योगीले उक्त विषयमा प्रवचन गर्नुभयो । कार्यक्रममा उपकुलपति, रजिस्ट्रार, परीक्षा नियन्त्रक, डिनहरू, प्राध्यापक, शिक्षक तथा कर्मचारी र विद्यार्थीहरूको सहभागिता रहेको थियो ।

१४. नियुक्ति :

पुस २४ बसेको कार्यकारी परिषद्को बैठकले स्कुल अफ एजुकेसनको असिस्टेन्ट प्रोफेसर पदमा डा. टीकाराम पौडेललाई करारसेवामा नियुक्त गर्ने निर्णय गरेको छ ।

१५. सेवानिवृत्ति :

स्कुल अफ एजुकेसनका पूर्वडिन तथा प्राध्यापक डा. मनप्रसाद वाग्ले उमेर हदका कारणले विश्वविद्यालयको सेवाबाट निवृत्त हुनुभएको छ ।

१६. परीक्षाफल प्रकाशित :

परीक्षा नियन्त्रण कार्यालयबाट निम्नबमोजिम परीक्षाको परीक्षाफल प्रकाशित गरिएको छ –

I MBBS

University Exam

BDS

I, III, IV University Exam

Human Biology

III-II Semester

१७. विविध :

- हाललाई केन्द्रीय कार्यालय, धुलिखेलमा इलेक्ट्रोनिक्स हाजिरी प्रणाली परीक्षणका रूपमा लागू गर्ने कार्य अघि बढाइएको छ ।
- केन्द्रीय हाता धुलिखेलमा आउट सोर्सिङ नगरी विश्वविद्यालय आफैले क्यान्टिन सञ्चालनका लागि तयारी गर्दैछ ।

अनुरोध :

काठमाडौं विश्वविद्यालयका सबै स्कुलहरूले आफ्नो र सम्बन्धनप्रदत्त कलेजहरूमा भएका गतिविधिहरू प्रत्येक महिनाको २५ गतेभित्र प्रकाशन समितिको ईमेल publication@ku.edu.np मा उपलब्ध गराई सहयोग गर्नुहुन अनुरोध गरिन्छ ।

काठमाडौं विश्वविद्यालय, धुलिखेलद्वारा आन्तरिक प्रयोजनका लागि प्रकाशित

प्रकाशन समिति

श्री मुकुन्दप्रसाद उपाध्याय, श्री शेखरप्रसाद दुङ्गना, श्री वीरेन्द्रबहादुर लाखे, श्री खगेन्द्र आचार्य, श्री एकप्रसाद दुवाडी,
श्री हरि मञ्जुश्री तथा श्री बङ्गविजय शर्मा